

دلائل حسن و الآثار

(۶)

از جناب مولوی نجم الدین صاحب اصلاحی

روایت معنعن | معنعن اس روایت کو کہتے ہیں جس میں ایک راوی اوپر کے راوی سے بلفظ عن روایت کرتا ہے۔ یعنی وہ کہتا ہے کہ یہ روایت میرے پاس فلاں شخص سے آئی ہے۔ اس میں یہ بات نہیں کھلتی کہ اس نے اُس سے خود حدیث سنی ہے یا بیچ میں کوئی راوی اور ہے جس کا نام نہیں لیا گیا۔ اسی لیے معنعن روایت میں تدلیس یا ارسال کا شبہ ہوتا ہے۔ لیکن اس سے انکار نہیں کیا جاسکتا کہ لفظ عن و قال کا استعمال اکثر ارباب فن کے نزدیک مطلق اجازت و اتصال کے لیے ہوتا رہا ہے۔ چنانچہ تدریب میں ہے کہ ”اس زمانہ میں عن کا استعمال بکثرت اجازت کے معنی میں ہوا ہے مثلاً اگر کوئی کہے کہ قرأت علی فلان عن فلان تو اس سے مطلب یہ ہوگا کہ وہ اس سے روایت کرنے کی اجازت رکھتا ہے“ امام نووی فرماتے ہیں کہ ”اس زمانہ میں عن کا استعمال زیادہ تر اجازت کے لیے ہوتا ہے، پس جب محدثین میں سے کسی نے کہا کہ قرأت علی فلان عن فلان تو اس سے مراد یہ ہوتی ہے کہ اس نے اس سے بطور اجازت روایت کی ہے“

اسی بنا پر جمہور کا مذہب ہے کہ آن مثل، عن اتصال کے لیے موضوع ہے لہذا جو راوی شیخ کا معاصر ہو اور بلفظ عن شیخ سے روایت کرے اسکی روایت سماع پر محمول ہوگی بشرطیکہ مدلس نہ ہو۔ بعض کے نزدیک لفظ عن کے ساتھ ایک ہم عصر شخص کی روایت اس شرط سے سماع پر محمول کی جائیگی کہ

دونوں کی ایک بار ملاقات ثابت ہوتا کہ بلفظ عن روایت کرنے میں مرسل خفی کا جو احتمال ہے وہ رفع ہو جائے۔ علی بن المدینی اور امام بخاری وغیرہ ناقدین فن کا یہی مذہب ہے۔ بہر حال مطلق احتمال سماع کوئی چیز نہیں جب تک کہ واقعی راوی اور مروی عنہ میں ملاقات اور سماع ثابت نہ ہوں اور راوی تدلیس نہ کرتا ہو۔ علامہ ابن عبد البر نے نہایت عمدہ بات فرمائی ہے کہ حروف الفاظ وغیرہ کا کوئی اعتبار نہیں ہے بلکہ دیکھنا یہ چاہیے کہ آیا ملاقات، ہم نشینی، سماع، مشاہدہ وغیرہ کا ثبوت ہے یا نہیں۔ اگر تاریخاً ثابت ہے تو محض اس بنا پر حدیث روایت کی جاسکتی کہ وہ مقررہ اصطلاحی الفاظ کے ساتھ روایت نہیں کی گئی ہے۔ ہاں اگر یہ ثابت نہ ہو تو بلاشبہ احتمال تقار و سماع عدم تقار و سماع سے بدل جائیگا اور روایت مردود ہوگی۔ نیز یہ بات بھی سامنے رکھنی چاہیے کہ جب کوئی روایت صحابی لفظ عن یا آن اور قال یا سمعت سے بیان کر دے تو تمام سلسلہ متصل سمجھا جاتا ہے، محض اس وجہ سے کہ صحابی کی عدالت و ثقاہت متفق علیہ ہے۔

اس سے یہ بات واضح ہو گئی کہ ائمہ فن و ارباب کمال جو تدلیس نہ کرتے ہوں ان کی روایت میں لفظ عن وغیرہ اجازت پر محمول ہوگا اور روایت قبول ہوگی۔ حضرت امام بخاری سے کسی نے ایک مرتبہ ایک حدیث کے متعلق سوال کیا جس میں تدلیس ہونے کا گمان تھا۔ آپ نے فرمایا: کیا تم کو گمان ہے کہ میں تدلیس کرتا ہوں، حالانکہ میں نے اسی تدلیس کے شبہ پر ایک شخص کی دس ہزار حدیثیں ترک کر دیں، اور اسی قدر نہیں بلکہ اس سے زائد چنانچہ ایسی بہت مثالیں موجود ہیں کہ امام بخاری نے اسی شبہ پر بہت سے لوگوں کی روایتوں کو ترک کر دیا۔

اس سلسلہ میں ایک مثال پیش نظر رکھنی چاہیے۔ امام علی رضا رضی اللہ عنہ ایک حدیث اس سند کے ساتھ روایت فرماتے ہیں: حدثنی ابی موسیٰ الکاظم عن ابیہ جعفر الصادق عن ابیہ محمد الباقر عن ابیہ علی بن ابی طالب عن ابیہ شہید کسبلا

عن ابیہ علی المر قضا۔ امام احمد ابن حنبل رحمۃ اللہ علیہ اس روایت کے متعلق فرماتے ہیں کہ اگر یہ سند کسی مجنون کے سامنے پڑھی جائے تو اس کا جنون دور ہو جائے۔ یعنی یہ اتنی قوی سند ہے کہ اس کی صحت میں کسی شبہ کی گنجائش نہیں۔ اب غور کیجیے کہ یہ پورا سلسلہ سند معنعن ہے۔ اگر روایت کا معنعن ہونا مطلقاً صحتِ روایت اور رفع و انقصال کے متنافی ہوتا تو یہ روایت ناقابل اعتبار ہوتی۔ مگر اس میں تدلیس کا کوئی قائل نہیں۔

تدلیس کے سیاسی اسباب | بسا اوقات نہایت مستند و معتبر لوگوں کو بھی محض سیاسی اسباب کی بنا پر بظاہر تدلیس سے کام لینا پڑا ہے۔ مثلاً حسن بھری جو بنی امیہ کے ظالمانہ دور میں تھے، اپنی روایات میں حضرت علی کا نام نہیں لیتے اور ان کا واسطہ چھوڑ کر حدیث بیان کرتے ہیں۔ اس راز کو جو لوگ سمجھتے تھے وہ بے دیکھے بھالے تدلیس کا الزام عائد کر دینے سے پرہیز کرتے تھے۔ چنانچہ علی بن المذنبی فیصلہ کرتے ہیں کہ حسن بھری سے مرسل روایت اگر ثقات کے واسطہ سے آئی ہو تو وہ صحاح کے حکم میں ہے۔ اصل یہ ہے کہ کوفہ و بصرہ یہ دو اسلامی شہر حضرت عمر فاروقؓ کے ایما سے آباد کرائے گئے تھے جبکی خاک سے امام اعظم، قاضی ابو یوسف، حسن بھری، مالک بن دینار، ابن سیرین، غلیل صاحب عروض وغیرہم اکابر رجال پیدا ہوئے۔ حرین شریفین کے بعد ان ہر دو شہروں کو وسعت علم اور اشاعت حدیث کے اعتبار سے خاص اہمیت حاصل ہے، اور انہیں دارالعلوم کا لقب دیا گیا ہے۔ امام ذہبی نے اسلام کے دوسرے تیسرے دور میں جن لوگوں کو حاملین حدیث کا لقب دیا ہے اور ان کے مستقل تراجم لکھے ہیں ان میں مسروق بن الاعدع، قتادہ، شعبہ وغیرہم فن حدیث کے امام اسی سرزمین کے رہنے والے یا نزیل تھے۔ لیکن یہ ایک علمی اور تاریخی حقیقت ہے کہ اہل حجاز، حرین، مضر، عوالی، خراسان، جبال، اصبہان، بلاد فارس، خوزستان اور ماوراء النہر میں شاید ہی کوئی امام تدلیس پیدا ہوا ہو، اس کے برعکس کوفہ اپنے سیاسی و مذہبی سنگم کی وجہ سے تدلیس کا مرکز تھا۔ تھوڑے سے لوگ بصرہ کے تھے، بقیہ کل

کے کل کوفہ کے رہنے والے ایک مستقل سیاسی ذنگل کی حیثیت رکھتے تھے۔ اس طرح کے مذہبی و سیاسی فتنے خلیفہ ثالث رضی اللہ عنہ کے وقت سے شروع ہوئے۔ پھر مسلمانوں کی باہمی آویزش مروان و حجاج وغیرہ کی صورت میں رونما ہوتی ہے اور فرق باطلہ کا زور بڑھتا ہے۔ کلامی مباحث جزو زندگی بن جاتے ہیں۔ حجاج بن یوسف جیسے ظالموں کے خوف سے صد ہا اشخاص و رجال جنگی عظمت علمی و جلال مذہبی مسلم تھی، یاس و قنوط کی زندگی بسر کرنے لگتے ہیں۔ یہی اسباب تھے کہ سرزمین کوفہ تدریس کا اکھاڑا بن گئی۔ رجال و طبقات کی کتابوں کی ورق گردانی کرو اور پھر اس وقت کی اسلامی تاریخ کا جائزہ لو تو محدثین کے اس قول کا صحیح مطلب تم پر واضح ہو جائیگا کہ ”سب سے زیادہ تدریس کرنے والے محدث کوفہ کے ہیں اور بصرے کے ان سے کم۔“

مثال کے طور پر واقعہ ذیل کو سامنے رکھو۔ امام حسن بصری حضرت عمر فاروق کی ختم خلافت سے ۳ سال قبل پیدا ہوئے۔ آپ کی تخنیک خلیفہ دوم نے فرمائی، اور حضرت عثمان غنی کی حیات تک مدینہ رہ کر بصرہ چلے گئے۔ اس وقت آپ کی عمر ۱۰ سال کی ثابت ہوتی ہے۔ اتنی بڑی عمر تک آپ کا مدینہ میں رہنا اور سیدنا علی رضی اللہ عنہ سے شرف ملاقات حاصل نہ کرنا قیاس میں نہیں آسکتا۔ لیکن اس کے باوجود آپ اپنی روایات میں حضرت علی کا حوالہ نہیں دیتے اور براہ راست رسول اکرم صلی اللہ علیہ وسلم سے بلغظ عن روایت کرتے ہیں۔ اس کی وجہ خود انہوں نے اپنے شاگرد یونس بن عبید سے بیان کر دی ہے۔ یونس بن عبید نے پوچھا کہ آپ قال رسول اللہ صلعم کہتے ہیں حالانکہ آپ نے آنحضرت صلعم کا زمانہ نہیں پایا ہے۔ آپ نے جواب دیا کہ عزیزم تمہیں معلوم نہیں کہ میں ایسے زمانہ میں ہوں جو حجاج ظالم کا زمانہ ہے۔ میں حضرت علی کا نام لینے کی طاقت نہیں رکھتا۔ اس لیے جب میں قال رسول اللہ کہوں تو جان لو کہ درمیانی واسطہ حضرت علی ہیں۔

۱۰ ذیل تذکرۃ الحفاظ جلد اول صفحہ ۶۷ و النکوب الدرر صفحہ ۱۰۰

قابل توجہ بات ہے کہ جب حسن بصری خود اس سبب کو بیان فرما رہے ہیں تو کوئی وجہ نہیں کہ سرے سے حضرت علی کے ساتھ انکی ملاقات کا انکار کیا جائے۔ خود محدثین کی ایک جماعت مدینہ میں حضرت علی سے ملنے کی قائل ہے۔ علامہ ابن حجر عسقلانی اعتراف کرتے ہیں کہ حضرت حسن نے حضرت علی کو دیکھا تو ضرور ہے۔ مگر پھر کہتے ہیں کہ حضرت علی سے آپ کا سماع ثابت نہیں۔ عجیب تماشہ ہے کہ دیکھنا تو ثابت ہے مگر باوجود اسکے کہ ملاقات ہوتی ہے اور اس وقت حسن بصری کی عمر بھی ۱۵ سال بتصریح ائمہ رجال ثابت ہوتی ہے پھر بھی انکی روایت قبول کرنے میں قیل و قال سے کام لیا جاتا ہے حالانکہ محدثین کے اصول کے مطابق ایک مرتبہ بھی تقارن ثابت ہو جائے تو تمام روایات مغضنہ اتصال و سماع پر محمول ہونگی۔ اسی بنا پر علامہ سیوطی سماع و تقارن دونوں کے قائل ہیں۔ فرماتے ہیں۔

”الثبتہ جماعة وهو السامح عندی بوجوه“ یعنی ”ایک جماعت نے اسکو ثابت کیا ہے اور یہی میرے نزدیک متعدد وجوہ سے راجح ہے۔“ ان وجوہ کو ایک رسالہ کی صورت میں علامہ شیخ محمد یحییٰ الآبادی معروف بہ شاہ خوب اللہ نے جمع کیا ہے۔

تنقید رواۃ کے بارے میں خلاصہ کلام | اگر کسی راوی کے متعلق مختلف ناقدین کی مختلف رائیں ہوں تو ان رایوں میں سے کسی ایک پہلو کو ترجیح دینے کے لیے حسب ذیل امور پر نظر کی جائیگی :-

(۱) معاصر ناقدین کی اکثریت کدہر ہے ؟

(۲) مختلف رتبوں کے ناقدوں میں سے اعلیٰ درجہ کے مستند ناقدین کس طرف ہیں ؟

(۳) عام ناقدین کی اکثریت کس طرف مائل ہے ؟

اسی طرح کسی راوی کے متعلق متاخر عہد کے غیر معاصر ناقد جب اپنی رائے دیتے ہیں تو اس کی

بنیاد حسب ذیل چیزوں پر ہوتی ہے :-

(۱) راوی کی موجودہ روایات کے ذخیرہ کی نوعیت کیا ہے اور زیادہ تر اس میں معروف یا منکر

کس قسم کی باتیں ملتی ہیں؟

(۲) دوسرے مستند لوگوں کے بیانات سے اس کا بیان کہانتک موافق یا مخالف ہے؟

(۳) اس مختلف فیہ راوی کے معاصر فضلا کی رائیں اس کے متعلق کیا ہیں اور اگر وہ مختلف ہیں تو

ان میں مشہور و معروف ناقدین کدہر ہیں یا ان کی کثیر تعداد کس جانب ہے؟

(۴) متاخر ناقد نے گو خود اس راوی کو نہیں جانچا مگر اس کے متعلق اس نے اپنے شیوخ کی زبان

سے کیا سنا ہے جو اس راوی کے معاصر تھے؟

یہاں یہ طالب علمانہ شبہ کیا جاسکتا ہے کہ جب اسنن و آثار نبوی کی تصحیح و تضعیف وغیرہ کا مادہ

حسی امور پر ہے جس میں کسی اجتہاد کو دخل نہیں تو پھر بعض حدیثوں کی صحت و سقم میں اختلاف کیوں ہے

اور محدثین کی رائیں رواۃ کے بارے میں متضاد کیوں ہیں؟ اس کا جواب یہ ہے کہ اختلاف کے

چند وجوہ ہیں:-

(۱) ایک حدیث کی دو سندیں ہیں۔ ایک ضعیف۔ دوسری صحیح۔ دو محدثین میں سے ایک کو

وہی حدیث بسند ضعیف پہنچی دوسرے کو بسند صحیح۔

(۲) دونوں کو ایک ہی سند ضعیف سے حدیث پہنچی لیکن ایک کو اسکی تائید میں دوسرے شواہد

مل گئے اس لیے اس نے اسے صحیح کہا۔ دوسرے کو نہیں ملے لہذا اس نے تصحیح سے انکار کر دیا۔

محدثین کی اصطلاح میں حسن لذاتہ اور حسن بغیرہ کے یہی معنی ہیں۔ حسن لذاتہ وہ ہے جو خود اپنی سند

کے اعتبار سے حسن ہو۔ حسن بغیرہ وہ ہے جس کو کسی دوسرے تائیدی بیان نے حسن بنا دیا ہو۔

(۳) یا دونوں کو شواہد ملے مگر تضعیف کرنے والے نے اس خاص سند یا اس خاص متن کے

اعتبار سے اس کو ضعیف کہا۔ چنانچہ جامع ترمذی کے متن میں ایسی حدیثوں کی تضعیف یوں کی گئی ہے

”و عن یب بھذا اللفظ“ یعنی ان الفاظ کے ساتھ یہ حدیث غریب ہے۔

(۴) یا کسی امام کی جرح کسی راوی پر دیکھ کر حدیث کی تضعیف کی گئی حالانکہ جرح کرنے والے نے اس جرح سے رجوع کر لیا تھا جس کی اطلاع تضعیف کرنے والے کو نہیں ہوئی۔

(۵) کبھی ایک ہی امام نے کسی راوی کے حالات کا پتہ لگا یا۔ اس وقت اس میں کوئی امر قاض نہ تھا۔ پھر آگے چل کر اس نے اپنی حالت بدل دی اس لیے پھر اسی امام نے جرح کر دی۔ تلامذہ میں سے کچھ لوگوں نے تعدیل سنی اور دوسروں نے جرح۔ جس نے جو کچھ سنا وہی روایت کر دیا۔

(۶) کبھی کسی راوی کا ایک امام کو مفصل حال معلوم نہ ہو سکا یا جہانتک معلوم ہوا کوئی امر قاض نہیں تھا۔ لیکن دوسرے امام نے جا کر اچھی طرح اس کے حالات تحقیق کیے، لہذا اس راوی میں وہ باتیں پائیں جو قابل جرح تھیں اس لیے اس دوسرے امام نے جرح کر دی۔

یہ سب امور قابل غور و تدبیر ہیں۔ جس شخص کو احکام دین میں نبی صلی اللہ علیہ وسلم کی ہدایت سے مستفید ہونے کی لگن لگی ہوئی ہو وہ تو مجبوراً ان امور کی تحقیق میں سر کھپائیگا۔ مگر جو لوگ نبی کی ہدایت سے بے پرواہ ہیں وہ کہہ دینگے کہ کون مغز پاشی کرے۔ حدیث کے اس سارے ذخیرے کو آگ ہی کیوں نہ لگا دو۔

تقسیم احادیث | محدثین رحمہم اللہ نے احادیث کے ذخیرہ کو دو بڑی اقسام پر تقسیم کیا ہے۔ ایک وہ جن کا تعلق حرام و حلال کی حدود اور عبادت کے احکام اور تمدنی معاملات کے قواعد و ضوابط سے ہے۔ دوسری وہ احادیث جو فضائل و مناقب اور اجبار غیب اور ثواب و عقاب اور قصص الاولین وغیرہ امور سے تعلق رکھتی ہیں۔

پہلی قسم کی احادیث میں حضرات محدثین بڑی چھان بین اور تحقیق و تنقید سے کام لیتے ہیں کیونکہ ان پر لوگوں کے اخلاق و اعمال کی صحت کا دار مدار ہے۔ رہیں دوسری قسم کی احادیث تو ان میں عموماً انہوں نے سہل انگاری سے کام لیا ہے۔ چنانچہ حضرات ابن مہدی اور امام احمد بن حنبل نے صاف

تقریح فرمادی ہے کہ :-

اذا سروينا عن النبي صلعم في المحلال والحرام شدنا في الاسانيد
وانتقدنا في الرجال واذ سروينا في الفضائل والثواب والعقاب
سهملنا في الاسانيد ولسنا محنا في الرجال - ۱۷

یعنی جب ہم آنحضرت صلعم سے حلال و حرام اور احکام کے متعلق حدیث روایت کرتے ہیں تو سند میں نہایت تشدد کرتے ہیں اور راویوں کو پرکھ لیتے ہیں۔ لیکن جب فضائل اور ثواب و عقاب کی حدیثیں آتی ہیں تو ہم سندوں میں سہل انگاری سے اور راویوں کے بارے میں چشم پوشی سے کام لیتے ہیں۔ پس معلوم ہوا کہ سنن و آثار نبوی جن کا تعلق احکام وغیرہ سے ہے، ان کے بارے میں محدثین نے کوئی امر و انتہا نظر انداز نہیں کیا ہے۔ اگر انہیں حضرات کی تصریحات کے مطابق دیکھا جائے تو خود روایا میں معمول بہا وغیر معمول بہا کی تمیز کا ایسا قوی اور مستحکم اصول ہاتھ آجاتا ہے جو روز روز کے فرسودہ اور پابڑی خیالات کا استیصال کلی طور پر کر دیتا ہے۔ اس لیے کہ اصول وہی قابل اعتماد ہوگا اور ہونا چاہیے جو عقل صریح و نقل صحیح کے مخالف نہ ہو بلکہ اسی سے ماخوذ ہو۔ جو بات جس نوعیت کی تھی ویسے ہی اس کے متعلق تحقیق و جستجو کے اصول بھی بنائے گئے۔ یہیں سے یہ بات بھی ملحوظ رہنی چاہیے کہ سنن و آثار نبوی پر جو کتابیں لکھی گئیں جیسے صحاح ستہ، اور سیر و تاریخ نبوی پر جتنی کتابیں لکھی گئیں مثلاً ابن ہشام و طبقات ابن سعد وغیرہ، ان میں کتب حدیث کا جو مرتبہ ہے وہ کتب سیرت کا نہیں ہے۔ اسی طرح ترغیب و ترہیب، فضائل اعمال و فضائل قرآن، اسراییلی روایات تفسیر اور ملاحم و مغازی کے بارے میں محدثین کی شہادتیں ہیں کہ ان میں اکثر ناقابل وثوق ہیں۔ ہاں فضائل قرآن میں صرف سورہ فاتحہ، زہر آوان، انعام، بسع طوال، کہف و یسین، دخان، ملک، زلزلا، نصر، کافرون، اخلاص، خودتین

۱۷ فتح المغیث وغیرہ۔

کے متعلق روایات صحیح موجود ہیں، اُقْرُ مَا عَدَا اِهَالِمَ یَصِحُّ فِیْهَا شَیْءٌ۔

سنن و آثار اور احادیث و اخبار علماء اصول کے نزدیک تھوڑے سے بیس پھیر کے بعد ایک ہی معنی میں مستعمل ہیں۔ بعض فروری اور اصولی فروق کو مجملاً لکھا جاتا ہے۔

سنت و اثر | سنت کے معنی لغت میں دوام اور طریقہ سلوک و محمودہ وغیرہ کے ہیں۔ اصطلاح شرع میں سنت نام ہے نبی اکرم کے قول فعل اور تقریر کا۔ لیکن اہل لغت و اہل حدیث کے نزدیک عام معنی کے لحاظ سے واجب و غیر واجب سب پر سنت کا اطلاق ہوتا ہے۔ اس لحاظ سے یہ لفظ حدیث کا کامرادف ہے۔ اگرچہ بعض محدثین لفظ حدیث کو محض آنحضرت صلعم کے قول تک محدود رکھتے ہیں۔ لیکن عموماً اس کا استعمال وسیع معنوں میں ہوتا ہے بلکہ بعض محدثین تو موقوف پر بھی احادیث کا اطلاق کرتے ہیں۔ اس تعریف کی رو سے ایک بڑا مسئلہ حل ہو جاتا ہے۔ وہ یہ کہ بعض اکابر محدثین کے متعلق مشہور ہے کہ انھیں سات لاکھ یا اس سے کم و زائد احادیث محفوظ تھیں، درانحالیکہ احادیث صحیح و مرفوع کا اتنا سرمایہ کبھی بھی موجود نہ تھا اور نہ اب ہے۔ لہذا اس کا مطلب یہی ہے کہ اس تعداد میں آثار و سنن، مرفوع و موقوف، تفسیر و مخازی سبھی ابواب داخل تھے۔ دیکھو امام حافظ ابو زر ع کے متعلق حافظ ابو بکر محمد بن عمر الرازی کا قول ہے کہ ابو زر ع کو سات لاکھ حدیثیں یاد تھیں جن میں ایک لاکھ چالیس ہزار صرف تفسیر سے متعلق تھیں۔“

اہل فقہ کی اصطلاح میں سنت کا اطلاق واجب پر نہیں ہوتا۔ بلکہ اس کا استعمال اکثر بدعت کے مقابل ہوا کرتا ہے۔ اسکی دو قسمیں کی گئی ہیں (۱) سنت ہدیٰ جس کا تارک مستحق نوم و زجر قرار دیا گیا ہے، جیسے صلوٰۃ عیدین، اذان، اقامتہ، نماز جماعت، سنن رواتب وغیرہ (۲) سنن زوائد، جن کا

۱۔ تدریب -

۲۔ موقوف اس روایت کو کہتے ہیں جسکی سند صحابی پر پہنچ کر ٹھہر گئی ہو۔

تاریک ستمح ملامت نہیں، جیسے تطویل ارکان صلوٰۃ وغیرہ۔ تفصیلی بحث کتب اصول فقہ میں ملاحظہ ہو۔
حنفیہ کی اصطلاح میں سنت اس کو کہتے ہیں جسے آنحضرت صلعم نے ہمیشہ کیا ہو، البتہ کبھی کبھی ترک بھی کر دیا ہو۔

بعض اکابر محدثین نے جو احادیث کے مجموعے مرتب کیے ہیں ان کو لفظ ”سنن“ سے تعبیر کیا ہے، جیسے سنن ابن ماجہ، سنن نسائی، سنن ابی داؤد، سنن دارقطنی، سنن سعید بن منصور، سنن ابی مسلم الکشی، سنن کبریٰ بیہقی وغیرہ۔ اس سے معلوم ہوتا ہے کہ یہ بزرگ لفظ سنت کو بہت وسیع معنوں میں لیتے تھے۔

آثار کا اطلاق علماء اصول کے نزدیک مرفوع اور موقوف دونوں پر ہوتا ہے۔ ادعیۃ ماثورہ اسی وجہ سے کہی جاتی ہیں کہ آنحضرت صلی اللہ علیہ وسلم سے بطریق مرفوع ثابت ہیں۔ امام طحاوی نے شرح معانی الآثار اور مشکل الآثار اپنی کتابوں کے نام رکھے ہیں اور ان میں آثار صحابہ کے ساتھ ساتھ آنحضرت صلعم کی مرفوع حدیثوں کا ذخیرہ بھی موجود ہے۔ علامہ سخاوی کا قول ہے کہ امام طبرانی کی کتاب تہذیب الآثار محض مرفوع روایات کے ساتھ مخصوص ہے، موقوفات وغیرہ تبعاً ذکر کر دی گئی ہیں۔ البتہ فقہاء فراسان کی اصطلاح یہ ہے کہ وہ لفظ اثر کو صرف موقوف احادیث کے لیے مخصوص کرتے ہیں، اور خبر کا لفظ مرفوع احادیث کے لیے بولتے ہیں۔ تہذیب الآثار طبری، معرفۃ السنن لآثار بیہقی، الاعتبار فی النسخ والمنسوخ من الآثار علامہ حازمی، آثار امام محمد وغیرہ اسی مناسبت سے مرتب و مدون ہوئی ہیں۔

خلاصہ یہ ہے کہ سنن و آثار، اخبار و احادیث کے مفہوم میں اہل علم کے نزدیک یوں

جاتے ہیں۔

سنن مرفوع وہ حدیث ہے جس کا سلسلہ روایت آنحضرت صلعم تک پہنچتا ہو۔

حدیث و خبر | آج کل کے جہلاء حدیث کو ناقابل اعتبار ثابت کرنے کے لیے قرآن مجید کی بعض آیتوں سے عجیب م کا منہ کا منہ خیر استدلال کرتے ہیں۔ مثلاً فَبِأْتِي حَدِيثٌ لَّكَ يَوْمَئِذٍ مِنَ التَّرْجُمَانِ کیا جاتا ہے ”اس قرآن کے بعد وہ کس حدیث پر ایمان لائینگے؟“ وَمِنَ النَّاسِ مَن تَشْرِي كَهْوِ الْحَدِيثِ کا ترجمہ اس سے بھی زیادہ پر لطف ہے۔ یا تو یہ لوگ جان بوجھ کر قرآن میں تحریف کرتے ہیں۔ یا یہ اتنے جاہل ہیں کہ انہیں یہ بھی معلوم نہیں کہ قرآن میں لفظ حدیث ان اصطلاحی معنوں میں نہیں آیا ہے جن میں محدثین اس لفظ کو استعمال کرتے ہیں۔ تاہم اگر انہیں اس پر اصرار ہے کہ قرآن مجید میں لفظ حدیث سے حدیث نبوی ہی مراد ہے تو کیوں نہ آیات ذیل کو منکرین حدیث کے لیے شدید ترین وعید قرار دیا جائے؟ أَفَبِهَذَا الْحَدِيثِ أَنْتُمْ مُدْهِنُونَ - فَذَرْنِي وَمَنْ يُكَلِّبُ بِهِدَا الْحَدِيثِ - اللَّهُ نَزَّلَ أَحْسَنَ الْحَدِيثِ مَا لَهُ أَوْلَا الْقَوْمِ لَا يَكَادُونَ يَفْقَهُونَ حَدِيثًا - وَإِذَا أَسْرَأَ النَّبِيُّ إِلَى بَعْضِ أَشْرَاجِهِ حَدِيثًا -

اللہ تعالیٰ نے سورہ ضحیٰ میں اپنے احساناتِ عظیمہ کا ذکر کیا ہے جو آنحضرت صلعم پر خود بدولت نے فرمائے ہیں۔ ایک یہ کہ تم یتیم تھے، ہم نے تمہاری خبر گیری و پشت پناہی کی۔ دوسرے یہ کہ تم تنگ دست تھے۔ ہم نے تمہیں خوشحال کیا۔ تیسرے یہ کہ تم راہِ راست سے بے خبر تھے، ہم نے تمہیں ہدایت بخشی۔ اس کے بعد احسان کے جواب میں اس کے مناسب حال شکر یہ ادا کرنے کا حکم دیا ہے۔ پہلے احسان کا شکر یہ ہے کہ یتیم پر قہر نہ کرنا۔ دوسرے احسان کا شکر یہ ہے کہ سائل کو کبھی نہ دھتکارنا۔ اور تیسرے احسان کے شکر یہ کی صورت یہ بتانی کہ اَمَّا بِنِعْمَةِ رَبِّكَ فَحَدِّثْ یعنی یہ علم ہدایت کی نعمت جو ہم نے تم کو بخشی ہے اس کا چرچا کرو، اسے پھیلاؤ، اس کو کھول کھول کر بیان کرو۔ اس حکم کی تعمیل میں جو تحدیثِ نعمت آنحضرت صلعم نے کیا اسی کا نام حدیث

ہے۔ پس اگر ہمارے دوستوں کو قرآن ہی حدیث کی حیثیت معلوم کرنی تھی تو سورہ رضیٰ کو کیوں نہ ملاحظہ فرمایا؟

اصل یہ ہے کہ حدیث کے معنی بات کے ہیں اور یہ لفظ اپنے اندر بہت بڑی وسعت رکھتا ہے کسی شخص کا قول۔ مدعا۔ حکایت۔ خبر۔ ان سب معانی کے لیے اسے استعمال کیا جاتا ہے۔ مقامات بدیع الزمان ہمدانی کوئی حدیث کی کتاب نہیں ہے بلکہ ادب اور حکایات کی کتاب ہے۔ اس میں بھی مصنف لفظ حدیثنا عیسیٰ ابن ہشام کے ساتھ حکایت نقل کرتا ہے۔ پس یہ ایک عام لفظ ہے۔ اگر اس کی نسبت کسی مورخ یا قصہ گو کی طرف ہوگی تو اس سے مراد تاریخی روایت یا افسانہ کی حکایت ہوگی اور اگر اس کی نسبت اللہ کی طرف ہوگی تو اس سے اللہ کی باتیں مراد ہوں گی۔ اور اگر رسول کی طرف یہ لفظ منسوب ہوگا تو اس سے مراد رسول کی گفتگو اور آپ کے حالات ہوں گے۔

عرف شرع میں حدیث سے مراد وہ چیز ہے جسکی نسبت آنحضرت صلعم کی طرف کی جائے، اسی لیے جہو علماء اصول کا مذہب ہے کہ خبر، اثر، سنت یہ سب حدیث کے مراد ہیں۔ البتہ بعض کا قول ہے کہ جو آنحضرت صلعم سے مروی ہو وہ حدیث ہے اور جو غیر سے مروی ہو وہ خبر ہے۔ اسی تفریق کے لحاظ سے مورخ و قصہ گو کو اجباری اور خام سنت کو محدث کہا جاتا ہے۔ بعض نے دونوں میں عموم و خصوص کی نسبت بیان کی ہے، یعنی جو حدیث ہے وہ خبر ہے اور خبر کے لیے حدیث ہونا فروری نہیں